



VedicPrayers

Ancient Vedic Mantras and Rituals

SHRI LAXMI CHALISA || श्री लक्ष्मी चालीसा ||

Shri Laxmi Chalisa

॥ दोहा ॥

मातु लक्ष्मी करि कृपा, करो हृदय में वास।
मनोकामना सिद्ध करि, परुवहु मेरी आस ॥

अर्थ – हे माँ लक्ष्मी दया करके मेरे हृदय में वास करो हे मां मेरी मनोकामनाओं को सिद्ध कर मेरी आशाओं को पूर्ण करो।

॥ सोरठा ॥

यही मोर अरदास, हाथ जोड़ विनती करुं।
सब विधि करौ सुवास, जय जननि जगदंबिका ॥

अर्थ – हे माँ मेरी यही अरदास है, मैं हाथ जोड़ कर बस यही प्रार्थना कर रहा हूँ हर प्रकार से आप मेरे यहां निवास करें। हे जननी, हे मां जगदम्बिका आपकी जय हो।

॥ चौपाई ॥

सिन्धु सुता मैं सुमिरौ तोही।
ज्ञान बुद्धि विद्या दो मोही ॥

अर्थ – हे सागर पुत्री मैं आपका ही स्मरण करता हूँ, मुझे ज्ञान, बुद्धि और विद्या का दान दो।

तुम समान नहीं कोई उपकारी। सब विधि पुरवहु आस हमारी ॥
जय जय जगत जननि जगदम्बा। सबकी तुम ही हो अवलम्बा ॥

अर्थ – आपके समान उपकारी दूसरा कोई नहीं है। हर विधि से हमारी आस पूरी हों, हे जगत जननी जगदम्बा आपकी जय हो, आप ही सबको सहारा देने वाली हो, सबकी सहायक हो।

**तुम ही हो सब घट घट वासी। विनती यही हमारी खासी॥
जगजननी जय सिन्धु कुमारी। दीनन की तुम हो हितकारी॥**

अर्थ – आप ही घट-घट में वास करती हैं, ये हमारी आपसे खास विनती है। हे संसार को जन्म देने वाली सागर पुत्री आप गरीबों का कल्याण करती हैं।

**विनवों नित्य तुमहिं महारानी। कृपा करौ जग जननि भवानी॥
केहि विधि स्तुति करौ तिहारी। सुधि लीजै अपराध बिसारी॥**

अर्थ – हे माँ महारानी हम हर रोज आपकी विनती करते हैं, हे जगत जननी भवानी, सब पर अपनी कृपा करो। आपकी स्तुति हम किस प्रकार करें। हे माँ हमारे अपराधों को भुलाकर हमारी सुध लें।

**कृपा दृष्टि चितववो मम ओरी। जगजननी विनती सुन मोरी॥
ज्ञान बुद्धि जय सुख की दाता। संकट हरो हमारी माता॥**

अर्थ – मुझ पर अपनी कृपा दृष्टि रखते हुए हे जग जननी, मेरी विनती सुन लीजिये। आप ज्ञान, बुद्धि व सुख प्रदान करने वाली हैं, आपकी जय हो, हे माँ हमारे संकटों का हरण करो।

**क्षीरसिन्धु जब विष्णु मथायो। चौदह रत्न सिन्धु में पायो॥
चौदह रत्न में तुम सुखरासी। सेवा कियो प्रभु बनि दासी॥**

अर्थ – जब भगवान विष्णु ने दुध के सागर में मंथन करवाया तो उसमें से चौदह रत्न प्राप्त हुए। हे सुखरासी, उन्हीं चौदह रत्नों में से एक आप भी थी जिन्होंने भगवान विष्णु की दासी बन उनकी सेवा की।

**जब जब जन्म जहां प्रभु लीन्हा। रूप बदल तहं सेवा कीन्हा॥
स्वयं विष्णु जब नर तनु धारा। लीन्हेउ अवधपुरी अवतारा॥**

अर्थ – जब भी भगवान विष्णु ने जहां भी जन्म लिया अर्थात् जब भी भगवान विष्णु ने अवतार लिया आपने भी रूप बदलकर उनकी सेवा की। स्वयं भगवान विष्णु ने मानव रूप में जब अयोध्या में जन्म लिया।

**तब तुम प्रगट जनकपुर माहीं। सेवा कियो हृदय पुलकाहीं॥
अपनाया तोहि अन्तर्यामी। विश्व विदित त्रिभुवन की स्वामी॥**

अर्थ – तब आप भी जनकपुरी में प्रगट हुईं और सेवा कर उनके दिल के करीब रही, अंतर्यामी भगवान विष्णु ने आपको अपनाया, पूरा विश्व जानता है कि आप ही तीनों लोकों की स्वामी हैं।

**तुम सम प्रबल शक्ति नहीं आनी। कहं लौ महिमा कहौं बखानी॥
मन क्रम वचन करै सेवकाई। मन इच्छित वांछित फल पाई॥**

अर्थ – आपके समान और कोई दूसरी शक्ति नहीं आ सकती। आपकी महिमा का कितना ही बखान करें लेकिन वह कहने में नहीं आ सकता अर्थात् आपकी महिमा अकथ है। जो भी मन, वचन और कर्म से आपका सेवक है, उसके मन की हर इच्छा पूरी होती है।

**तजि छल कपट और चतुराई। पूजहिं विविध भांति मनलाई॥
और हाल मैं कहौं बुझाई। जो यह पाठ करै मन लाई॥**

अर्थ – छल, कपट और चतुराई को तज कर विविध प्रकार से मन लगाकर आपकी पूजा करनी चाहिए। इसके अलावा मैं और क्या कहूं, जो भी इस पाठ को मन लगाकर करता है।

**ताको कोई कष्ट नोई। मन इच्छित पावै फल सोई ॥
त्राहि त्राहि जय दुःख निवारिणि। त्रिविध ताप भव बंधन हारिणी ॥**

अर्थ – उसे कोई कष्ट नहीं मिलता व मनवांछित फल प्राप्त होता है। हे दुखों का निवारण करने वाली मां आपकी जय हो, तीनों प्रकार के तापों सहित सारी भव बाधाओं से मुक्ति दिलाती हो अर्थात् आप तमाम बंधनों से मुक्त कर मोक्ष प्रदान करती हो।

**जो चालीसा पढ़ै पढ़ावै। ध्यान लगाकर सुनै सुनावै ॥
ताकौ कोई न रोग सतावै। पुत्र आदि धन सम्पत्ति पावै ॥**

अर्थ – जो भी चालीसा को पढ़ता है, पढ़ाता है या फिर ध्यान लगाकर सुनता और सुनाता है, उसे किसी तरह का रोग नहीं सताता, उसे पुत्र आदि धन संपत्ति भी प्राप्त होती है।

**पुत्रहीन अरु संपत्ति हीना। अन्ध बधिर कोढ़ी अति दीना ॥
विप्र बोलाय कै पाठ करावै। शंका दिल में कभी न लावै ॥**

अर्थ – पुत्र एवं संपत्ति हीन हों अथवा अंधा, बहरा, कोढ़ि या फिर बहुत ही गरीब ही क्यों न हो यदि वह ब्राह्मण को बुलाकर आपका पाठ करवाता है और दिल में किसी भी प्रकार की शंका नहीं रखता अर्थात् पूरे विश्वास के साथ पाठ करवाता है।

**पाठ करावै दिन चालीसा। ता पर कृपा करै गौरीसा ॥
सुख सम्पत्ति बहुत सी पावै। कमी नहीं काहू की आवै ॥**

अर्थ – चालीस दिनों तक पाठ करवाए तो हे मां लक्ष्मी आप उस पर अपनी दया बरसाती हैं। चालीस दिनों तक आपका पाठ करवाने वाला सुख-समृद्धि व बहुत सी संपत्ति प्राप्त करता है। उसे किसी चीज की कमी महसूस नहीं होती।

**बारह मास करै जो पूजा। तेहि सम धन्य और नहिं दूजा ॥
प्रतिदिन पाठ करै मन माही। उन सम कोइ जग में कहुं नाहीं ॥**

अर्थ – जो बारह मास आपकी पूजा करता है, उसके समान धन्य और दूसरा कोई भी नहीं है। जो मन ही मन हर रोज आपका पाठ करता है, उसके समान भी संसार में कोई नहीं है।

**बहुविधि क्या मैं करौं बड़ाई। लेय परीक्षा ध्यान लगाई ॥
करि विश्वास करै व्रत नेमा। होय सिद्ध उपजै उर प्रेमा ॥**

अर्थ – हे मां मैं आपकी क्या बड़ाई करूं, आप अपने भक्तों की परीक्षा भी अच्छे से लेती हैं। जो भी पूर्ण विश्वास कर नियम से आपके व्रत का पालन करता है, उसके हृदय में प्रेम उपजता है व उसके सारे कार्य सफल होते हैं।

**जय जय जय लक्ष्मी भवानी। सब में व्यापित हो गुण खानी ॥
तुम्हरो तेज प्रबल जग माहीं। तुम सम कोउ दयालु कहुं नाहीं ॥**

अर्थ – हे मां लक्ष्मी, हे मां भवानी, आपकी जय हो। आप गुणों की खान हैं और सबमें निवास करती हैं। आपका तेज इस संसार में बहुत शक्तिशाली है, आपके समान दयालु और कोई नहीं है।

**मोहि अनाथ की सुधि अब लीजै। संकट काटि भक्ति मोहि दीजै ॥
भूल चूक करि क्षमा हमारी। दर्शन दजै दशा निहारी ॥**

अर्थ – हे मां, मुझे अनाथ की भी अब सुध ले लीजिये। मेरे संकट को काट कर मुझे आपकी भक्ति का वरदान दें। हे मां अगर कोई भूल चूक हमसे हुई हो तो हमें क्षमा कर दें, अपने दर्शन देकर भक्तों को भी एक बार निहार लो मां।

**बिन दर्शन व्याकुल अधिकारी। तुमहि अछत दुःख सहते भारी ॥
नहिं मोहिं ज्ञान बुद्धि है तन में। सब जानत हो अपने मन में ॥**

अर्थ – आपके भक्त आपके दर्शनों के बिना बेचैन हैं। आपके रहते हुए भारी कष्ट सह रहे हैं। हे मां आप तो सब जानती हैं कि मुझे ज्ञान नहीं है, मेरे पास बुद्धि नहीं अर्थात् मैं अज्ञानी हूँ आप सर्वज्ञ हैं।

**रूप चतुर्भुज करके धारण। कष्ट मोर अब करहु निवारण ॥
केहि प्रकार मैं करौं बड़ाई। ज्ञान बुद्धि मोहि नहिं अधिकाई ॥**

अर्थ – अब अपना चतुर्भुज रूप धारण कर मेरे कष्ट का निवारण करो मां। मैं और किस प्रकार से आपकी प्रशंसा करूँ इसका ज्ञान व बुद्धि मेरे अधिकार में नहीं है अर्थात् आपकी प्रशंसा करना वश की बात नहीं है।

॥ दोहा ॥

**त्राहि त्राहि दुख हारिणी, हरो वेगि सब त्रास।
जयति जयति जय लक्ष्मी, करो शत्रु को नाश ॥
रामदास धरि ध्यान नित, विनय करत कर जोर।
मातु लक्ष्मी दास पर, करहु दया की कोर ॥**

अर्थ – हे दुखों का हरण करने वाली मां दुख ही दुख हैं, आप सब पापों हरण करो, हे शत्रुओं का नाश करने वाली मां लक्ष्मी आपकी जय हो, जय हो। रामदास प्रतिदिन हाथ जोड़कर आपका ध्यान धरते हुए आपसे प्रार्थना करता है। हे मां लक्ष्मी अपने दास पर दया की नजर रखो।

Read More religious content on

vedicprayers.com